

سیرت طیبہ پر قیس زکریا بطرس کی تنقیدات کا تجزیاتی مطالعہ

The Critiques of Zakaria Boutros on the Noble Seerah of the Holy Prophet Muhammad: An Analytical Study

سعید الحق جدون *

ڈاکٹر سعید الرحمن **

Abstract

Islam is not only a true divine religion but an all-embracing way of life. Prophet Muhammad ﷺ is the perfect and ideal role model for the whole mankind. His ﷺ holy life is open to all in each and every aspect. His ﷺ noble footsteps and teachings give complete guidance in every walk of life. It has been observed that Jews and Christians' religious scholars and Orientalist study the Quran, Hadīth, Islamic History, Culture and Civilization, generally, to deduce negative and subjective conclusions, pretending that they are studying objectively. Father Zakaria Boutros is one such priest from the Middle East. Basically, he is an Egyptian Coptic priest and an active Evangelist. He is a controversial figure in that country for his scriptural studies of Islamic texts. For the last sixty years, he has misguided hundreds of people especially Muslims through his missionary activities and maligning campaign against Islam in the form of booklets, Television programs, Internet services such as Paltalk and personal official websites etc. He has tried to distort facts and to present Prophet Muhammad ﷺ in such a way that the attraction of Islam be decreased in the eyes of non-Muslims and doubts be produced among the simple-minded Muslims. In the article under reference, some selected critiques and objections on Prophet Muhammad (ﷺ) related to the birth period (pregnancy duration), lineage, sources of knowledge and accusation of worshipping the black stone, are thoroughly analyzed and responded in a scholarly way.

Keywords: Fr. Zakaria Boutros, Egyptian Coptic Priest, Evangelist, the Noble Sīrah, Black Stone, Lineage, Gharaniq

* PhD Scholar, Abdul Wali Khan University, Mardan, saeedulhaqjadoon@gmail.com.

** Assistant Prof., Abdul Wali Khan University, Mardan, saeed@awkum.edu.pk.

تمہید

سیدنا محمد ﷺ قیامت تک تمام انسانوں کے لیے رہبر اور مثالی قائد ہیں۔ بنی نوع انسان کے لیے آپ ﷺ کی سیرت ایک بہترین اور لائق تقلید نمونہ ہے مگر قابل افسوس امر یہ ہے کہ بعض احبار، قسّیس اور مستشرقین و ملحدین کو نبی رحمت ﷺ کی حیات طیبہ کسی طور بھی قبول نہیں ہے، وہ آپ ﷺ کی تعلیمات کے ساتھ ذات پاک کو تنقید کا نشانہ بناتے رہے ہیں اس طرح مختلف نوعیت کے اعتراضات سے سیرت طیبہ کو مشکوک بنانے کے لئے سرگرم ہیں۔ اس حوالے سے عرب و عجم میں مختلف لوگوں نے اسلامی مآخذ سے ضعیف اور موضوع روایات کا سہارا لے کر آپ ﷺ کی سیرت طیبہ پر وار کیے ہیں، اسی ضمن میں عالم عرب کے مشہور قسّیس زکریا بطرس کو بڑی شہرت حاصل ہوئی، جس نے "حوار الحق" کے نام سے مختلف ٹی وی پروگرامز میں دین اسلام، قرآن مجید اور بالخصوص سیرت طیبہ پر مختلف قسم کے اعتراضات کئے ہیں، جو اب عالم اسلام کے علماء اور محققین نے مختلف اوقات میں اظہار خیال بھی کیا ہے۔ ان پروگرامز میں زکریا بطرس نے ضعیف اور موضوع روایات کی بنیاد پر سیرت طیبہ کی اصل شکل کو مسخ کرنے کی لا حاصل سعی کی ہے، اس طرح انھوں نے کئی کتابیں بھی لکھی ہیں جس میں اس طرح کے اشکالات کو بیان کیا ہے، اس حوالے سے بطرس کی تحقیقات اور تنقیدات کے مقاصد پر اظہار خیال کرتے ہوئے ڈاکٹر عبداللہ رمضان لکھتے ہیں:

"وكلنا نعلم ما يقوم به القسيس الحسيس زكريا بطرس وامثاله من الطعن في القرآن الكريم وفي رسول الله ﷺ في محاولة يائسة منهم لصد الناس عن الاسلام."¹

"ہم بخوبی جانتے ہیں، کہ قسّیس زکریا بطرس اور اس کے ہمنواؤں کا مقصد قرآن کریم اور رسول اللہ ﷺ پر طعن و تشنیع سے لوگوں کو دین اسلام سے روکنا ہے۔"

زکریا بطرس نے اعتراضات تو کئے ہیں، لیکن وہ اس کے لیے مضبوط دلیل پیش کرنے سے قاصر رہا ہے، زیادہ تر جھوٹ اور دغا بازی کا سہارا لیا ہے، بعض مقامات پر حذف و ترامیم کو راہِ نجات پایا ہے۔ اور ساتھ ہی تدریس سے بھی بھرپور کام لیا ہے، لیکن ان تمام حیلوں کے باوجود بھی اپنی مدعا ثابت کرنے میں ناکام رہا ہے، اس کے کمزور استدالات پر تبصرہ کرتے ہوئے عبداللہ رمضان نے لکھا ہے:

¹ عبداللہ رمضان، اکاذیب القسّیس (دھوک: الاثریہ للتراث، س-ن)، 3:4۔

"لكنهم عجزوا عن الاتيان بشئ صحيح عن الاسلام يخدم هدفهم، فذهبوا يتخبطون كالذئب به مس من الشيطان، فاخذوا يجمعون الحكايات المكذوبة والروايات الباطلة التي لا اسناد لها، ولا اصل لها، بل ولجأوا الى التزوير في تلك الروايات، لخدمة هدفهم."²

"لیکن وہ اپنے حصول مقصد کے لیے اسلام کی مخالفت میں کسی صحیح دلیل پیش کرنے سے عاجز رہے، پس انھوں نے مجنون جیسے ہواس باختہ ہو کر (اپنے مقصد کے حصول میں) ان جھوٹے واقعات اور باطل روایات کو جمع کیا، جن کی کوئی سند اور اصل نہیں ہے، بلکہ انھوں نے اپنے اہداف کے حصول میں ان روایات کو بیان کرنے میں جعل سازی سے کام لیا۔"

مذکورہ بالا تبصرہ زکریا بطرس کے حق میں مناسب اور موزوں ہے کیونکہ موصوف نے مختلف ٹی وی پروگرامز میں چال بازی سے کام لیتے ہوئے سامعین کو دھوکہ دیتے ہیں، جس کے لئے اس نے اسلامی مصادر کا نام لے کر لوگوں کو شک و شبہ میں ڈالا ہے حالانکہ اس کے پروگرامز کو دیکھنے سے معلوم ہوتا ہے کہ بطرس نے اسلامی مصادر میں قطع و برید کر کے اسلامی تعبیرات کی ایک غلط اور من چاہی خود ساختہ تصویر پیش کی ہے۔ بطرس نے قرآن و سنت اور سیرت طیبہ سمیت تاریخ اسلام پر بھی اعتراضات کی ہیں، جس سے وہ اپنے زعم میں اسلام کی کمزور پہلوؤں کو ثابت کرنا چاہتے ہیں، خصوصاً وہ اسلامی تعلیمات پر دُرُخی کا الزام لگاتا ہے،³ ان تمام اشکالات کا احاطہ کرنا اس مقالہ میں مشکل ہے، تاہم اگر کوئی سکالر اس کو موضوع بحث بنانا چاہے، تو سیرت کی دفاع میں یہ ایک اہم اور مفید کام تصور ہو گا جو یقیناً دنیوی اور اُخروی فائدے کا باعث بنے گا، بہر حال اس مضمون میں سیرت طیبہ پر چند منتخب اعتراضات و شبہات کا ناقدانہ جائزہ پیش کیا جاتا ہے۔ تاہم اس سے پہلے زکریا بطرس کا مختصر تعارف پیش کیا جاتا ہے۔

زکریا بطرس کا تعارف

پادری زکریا بطرس (القمص زکریا بطرس) مصری قبطی ہے جس کی ولادت ۱۲۴۲ کتوبر ۱۹۳۴ء کو اسکندریہ (مصر) کے قریب صوبہ البحیرہ کے ایک قصبہ کفر الد اور⁴ کے ایک ایسے عیسائی خاندان میں ہوئی، جو اناجیلی عقائد بالخصوص سیدنا مسیح علیہ السلام کو واحد منجی یعنی نجات دہندہ تصور کے (Evangelicalism) عقیدے کی پرچار کرتی تھی اور وہ اس عقیدے کے معتقدین کی دیکھ بھال میں سرگرم تھے۔ اس وجہ سے فائز بطرس (پادری کے عہدے پر تقرری یا آرڈینیشن سے قبل نام⁵) نے مسلمانوں میں انجیل کی اہمیت کے پرچار کو اپنا مشن بنایا، اور اپنے خاندانی تسلسل (مشرقی سروسز) کو جاری رکھا۔

² ایضاً، 4:6۔

³ <http://www.fatherzakaria.net/>, accessed on January 16, 2019.

⁴ <http://www.islam-christianity.net/contents/fr-zakaria-story.htm>, accessed on January 16, 2019.

⁵ <http://www.fatherzakaria.net/>, accessed on January 16, 2019.

زکریا بطرس نے ۱۹۵۷ء کو شعبہ جامعہ سکندریہ کے کلیۃ الآداب (شعبہ تاریخ و آثار) سے گریجویٹ ہو کر ۱۹۶۰ء کی دہائی میں چند کتابچے لکھے اور مسلمانوں کو ہدف تنقید بنایا جن میں عقیدہ تثلیث، عقیدہ تفسیل اور عقیدہ حلول یا تجسیم جیسے اسلام مخالف تصورات کو حق ثابت کرنے کے لیے عیسائیت اور اسلام میں مشترکات کو اس انداز سے بیان کیا جاتا کہ اس سے اس مقصد کا حصول ہو۔⁷ مصر میں بطور پادری خدمات سرانجام دی ہیں، ملازمت کے اس دورانیہ میں بطرس نے مسلمانوں میں مسیحیت (Evangelicalism) کی تبلیغ کی، مسلمان علماء کے ساتھ مناظرے بھی کیے اور کہا جاتا ہے کہ ۱۹۸۹ء میں (اپنی ان ارتدادی سرگرمیوں کے باعث) ۵۰۰ سے زائد مرد و خواتین کو پستسمہ دیا (عیسائیت میں داخل کیا)۔ بطرس نے مسلمانوں میں اپنی مشتری سرگرمیوں کو مزید فروغ دینے کے لیے مئی ۲۰۰۰ء میں انٹرنیٹ پر پال ٹاک (Paltalk) کے نام سے سروس شروع کی⁸۔ بعد ازاں ٹیلی ویژن پر وگرامز کے ذریعے قسط وار لیکچرز کا سلسلہ شروع کیا۔ الغرض زکریا بطرس کی مشتری سرگرمیاں کتابوں، ٹیلی ویژن اور انٹرنیٹ (انگریزی، عربی، اطالوی اور فرانسیسی زبانوں میں آفیشل ویب سائٹس) کے ذریعے جاری ہیں اور اوّلین ٹارگٹ، اسلام، پیغمبر اسلام ﷺ اور مسلمان ہیں۔

انٹرنیٹ پر بطرس کی رسمی ویب گاہ <http://www.fatherzakaria.net/> انگریزی، اطالوی اور فرانسیسی زبانوں میں ہے، جب کہ عربی رسمی ویب گاہ (الموقع الرسمي للزکریا بطرس) <http://www.islam-christianity.net/> ہے، ان ویب گاہوں پر بطرس زکریا بطرس کی کتابیں اور کتابچے، ویڈیوز، میڈیا کوریج، عطیات، دیگر لنکس وغیرہ جیسے مواد موجود ہیں۔ ان ویب سائٹس پر موجود مواد دو قسم کا ہے ایک قسم خالصتاً مسیحی لٹریچر کی ہے جب کہ دوسری قسم خلاف اسلام تصورات پر مبنی مواد کی ہے۔ قسم دوم میں سے چند کتابوں/کتابچوں کے نام درج ذیل ہیں، ان میں سے اکثر بطرس کے خود ساختہ بین المسیحیہ والاسلام ارضیہ مشترکہ یعنی مسیحیت اور اسلام کے مشترکات سیریز کا حصہ ہے۔ (دونوں قسم کا مواد (کتب/کتابچے) برقی صورت میں آن لائن دستیاب ہیں جس کو زکریا بطرس کے حواریات، مناظروں یا نقادیر کی کتابی یا تحریری صورت کہہ سکتے ہیں مگر باضابطہ طور پر شائع نہیں ہوئیں)۔

⁶ الدکتور نجم عبدالکریم (مجرى الحوار)، حوار اذاعة كل العرب بلندن مع القمص زکریا بطرس، لندن، تاریخ الاذاعة: یکم اپریل ۱۹۹۳ء

www.fatherzakaria.com/

⁷ <http://www.fatherzakaria.net/>, accessed on January 16, 2019.

⁸ <http://www.fatherzakaria.net/>, accessed on January 16, 2019.

نمبر شمار	کتاب / کتابچے کا عربی نام و تعداد صفحات	کتاب / کتابچے کا انگریزی نام و تعداد صفحات
1.	تساؤلات حول القرآن (تعداد صفحات: ۱۵)	Inquiries about the Quran (Pages: 19)
2.	قضیۃ الناسخ والمنسوخ فی القرآن (أی تحریف القرآن) (تعداد صفحات: ۲۵)	The Abrogator & Abrogated in the Quran (i.e. falsification of the Quran) (Pages: 25)
3.	_____	Is the Quran the God's words (Pages: 78) کیا قرآن کلام الہی ہے؟
4.	_____	The two faces of Islam: Hidden & Manifest (Pages: 08)
5.	نساء النبی محمد ﷺ (تعداد صفحات: ۲۴)	_____
6.	اعتراضات وما صلبوه ... وما قتلوه یقینا والرد علیہا (تعداد صفحات: ۱۷)	The Challenges of They crucified him not; they killed him not with certainty & their answers (Pages: 18)
7.	هل من تناقض بین الآیات القرآنیة بخصوص صلب المسیح (تعداد صفحات: ۱۱)	Is there any contradiction between the Quran verses, Concerning Crucifixion of the Christ? (Pages: 12)
8.	اللہ واحد فی ثالث (تعداد صفحات: ۲۶)	God is One in the holy Trinity (Pages: 32)
9.	المسیح ابن اللہ (تعداد صفحات: ۲۱)	The Christ, the son of God (Pages: 17)
10.	صلب المسیح (تعداد صفحات: ۱۷)	Crucifixion of the Christ (Pages: 19)
11.	حتمیۃ الفداء (تعداد صفحات: ۲۰)	The Inevitability of Redemption (Pages: 27)
12.	عدم تحریف الكتاب المقدس (تعداد صفحات: ۲۷)	Nihility of Falsification of the Holy Bible (Pages: 39)
13.	أکذوبة إنجیل برنابا (تعداد صفحات: ۲۴)	The Flam of Barnabas' Bible (Pages: 22)
14.	ألا تکفی التوبة بدل الصلیب اعتراضات أخرى (ص: ۱۳)	Is the repentance insufficient for the forgiveness? & other challenges (Pages: 14)
15.	اعتراضات الشیخ ديدات والرد علیہا (تعداد صفحات: ۱۸)	The challenges of Sheikh Didat & their answers (Pages: 21)

16.	الاعتراضات على سفر نشيد الأناشيد والرد عليها (تعداد صفحات: ٢٣)	The challenges against the book of Son of the Songs and their answers (Pages: 28)
17.	حوار إذاعة كل العرب بلندن مع القمص زكريا بطرس (تعداد صفحات: ٢١)	_____

سیرت طیبہ پر زکریا بطرس کے اعتراضات کا علمی جائزہ

زکریا بطرس نے مختلف اسلامی کتابوں سے قطع و برید کر کے عبارات اور ضعیف روایات کی بنیاد پر سیرت طیبہ کو تنقید کا نشانہ بنایا ہے، ولادت سے وصال تک ہر موقع پر شکوک و شبہات پیدا کر کے نبی کریم کی سیرت طیبہ پر اشکالات پیدا کیے ہیں، اس مضمون میں ان اشکالات کا علمی و تنقیدی مطالعہ پیش کیا جاتا ہے۔

1- محمد مصطفیٰ ﷺ کی مدت ولادت پر تنقید

زکریا بطرس نے مذکورہ بالا ہر ٹی وی پروگرام میں صرف اسلامی مصادر کا نام استعمال کر کے یہ دعویٰ کیا ہے کہ میں جو کچھ کہہ رہا ہوں یہ اسلامی مصادر سے بول رہا ہوں حالانکہ جس مصدر کا وہ نام لیتے ہیں، اس حوالے کے لیے جب اس مصدر کی طرف رجوع کیا جائے تو حقیقت کچھ اور نظر آتی ہے، یہ صرف ایک یاد و مقامات کی بات نہیں بلکہ اکثر مقامات پر یہی صورت حال ہے، جس سے زکریا بطرس کی علمی خیانت اور غلط بیانی کا اندازہ لگایا جاسکتا ہے۔ مدت ولادت پر تنقید کرنے میں بھی یہی حربہ استعمال کیا ہے۔ زکریا بطرس حوالہ 9 کے پروگرام میں رسول ہاشمی ﷺ کی ولادت کی مدت چار سال قرار دیتا ہے، جس کے لئے بطور استدلال وہ البدایہ والنہایہ کا نام لیتے ہوئے نہیں تھکتے، پھر اس پروگرام میں اس کو تمسخر اور استہزاء قرار دیتا ہے، دراصل حافظ ابن کثیرؒ نے البدایہ والنہایہ میں آپ ﷺ کی پیدائش کی مدت نو ماہ ذکر کی ہے، چنانچہ وہ لکھتے ہیں:

"وبقي في بطن أمه تسعة أشهر، وهلك أبوه عبد الله وهو في بطن أمه" ¹⁰

"آپ اپنی ماں کے پیٹ میں نو ماہ کے رہے، آپ ابھی ماں کے پیٹ میں تھے کہ آپ کے والد فوت ہوئے۔"

⁹ حقائق حوار الحق بطرس کے مختلف ٹی وی پروگرام ہیں، جو اس ویب سائٹ پر موجود ہیں۔ www.islam-chritianity.net

¹⁰ أبو الفداء إسماعيل بن عمر بن كثير، البدایہ والنہایہ (بیروت: دار إحياء التراث العربی، 1988ء)، 6:330۔

اس کے علاوہ اس باب میں مدتِ حمل کے حوالے سے سیرت کی کتابوں میں دس ماہ اور آٹھ ماہ کے اقوال موجود ہیں¹¹ لیکن زکریا بطرس نے اس حوالے سے چار سال مدتِ حمل کی جو رائے اختیار کی ہے، یہ قول کسی بھی سیرت نگار سے منقول نہیں ہے۔ اس کے باوجود بطرس نے یہ دھوکہ اور مکرو فریب کیا، جس سے اس کی دغا بازی کا اندازہ لگایا جاسکتا ہے۔

2- نسبِ رسول ہاشمی ﷺ اور زکریا بطرس کے افکار

زکریا بطرس نے ہر حوالے سے سیرتِ مطہرہ پر اعتراضات کیے ہیں، اور ہر موقع پر ناشائستہ الفاظ سے اظہارِ خیال کیا ہے، اس نے پہلے آپ ﷺ کے نسب اور خاندان کو بدفِ تنقید بنایا ہے، کہ (نعوذ باللہ) آپ ﷺ کا تعلق خاندانِ قریش سے نہیں بلکہ کندہ سے تھا۔ حالانکہ اس بات کی تصدیق تو ابوسفیان نے ہر قل کی دربار میں کی، جب ہر قل نے آپ کے نسب کے بارے میں پوچھا:

((كَيْفَ نَسَبُهُ فَيْكُمْ؟))¹²

"اس کا نسب کیسا ہے؟"

اس وقت ابوسفیان مسلمان نہیں ہوئے تھے، اور دشمنی کی حالت میں اس بات کی تصدیق کرتے ہوئے فرمایا:

((هُوَ فِينَا ذُو نَسَبٍ))¹³

"وہ ہم میں سے عالی نسب ہیں۔"

ان صریح حقائق کے باوجود زکریا بطرس اور ان کے ہم خیال لوگ آپ ﷺ کے نسب کو تنقید کا نشانہ بناتے ہیں، اس باب میں زکریا بطرس نے البدایہ والنہایہ کی اس عبارت سے استدلال کیا ہے:

(("بلغ النبي صلى الله عليه وسلم أن رجلاً من كندة يزعمون أنهم منه وأنه منهم"))¹⁴

"نبی ﷺ کو اطلاع پہنچی کہ کندہ کے بعض لوگوں کا خیال ہے کہ آپ ﷺ ان کے قبیلہ سے تعلق ہے۔"

¹¹ محمد بن یوسف الصلحی، سبل الہدی والرشاد فی سیرۃ خیر العباد (مصر: المجلس الاعلی للثنون الاسلامیہ، س-ن)، 1:39۔

¹² محمد بن اسماعیل البخاری، الجامع الصحیح، باب کَیْفَ کَانَ بَدْءُ الْوَحْيِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ (مصر: دار طوق النجاة، 1422ھ)

¹³ الجامع الصحیح، باب کَیْفَ کَانَ بَدْءُ الْوَحْيِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ (مصر: دار طوق النجاة، 1422ھ) 8/1۔

¹⁴ ابن کثیر، البدایہ والنہایہ، 313:2-314

زکریا بطرس نے خیانتِ علمی سے کام لیتے ہوئے اس عبارت کو "باب تزویج عبد المطلب لابنہ عبد اللہ" کے تحت مذکور ہونے کا تذکرہ کیا، جس سے وہ یہ باور کرانا چاہا کہ سننے والے عنوان اور معنوں کو سن کر متاثر ہو جائیں گے،¹⁵ حالانکہ یہ عبارت البدایہ والنہایہ میں باب جہل العرب کے تحت مذکور ہے، جس سے حافظ ابن کثیرؒ یہ ثابت کرنا چاہتے ہیں کہ عرب جاہل تھے، اس لئے وہ اس قسم کی جاہلانہ باتوں کو منہ سے نکالتے تھے۔ ایک اور مقام پر حافظ عماد الدین نے اس عبارت کو سیرۃ رسول ﷺ¹⁶ کی ذیل میں نقل کیا ہے جس سے وہ آپ علیہ السلام کا نسب ثابت کرنا چاہتے ہیں، گویا البدایہ کے مصنف اس سے رسول علیہ السلام کی پاک اور اعلیٰ نسبت کر رہے ہیں، جب کہ زکریا بطرس اس عبارت سے اس کا متضاد اخذ کرتے ہیں، جس کے لیے وہ اس باب کا اصل عنوان تبدیل کرنے میں بھی کوئی عار محسوس نہیں کرتا ہے۔ حقیقت یہ ہے کہ مدعی سست اور گواہ چست کے مصداق زکریا بطرس نے اس عبارت کا بے جاوبے محل استعمال کیا ہے۔ زکریا بطرس نے اس حوالے سے سیدنا انس بن مالک¹⁷ کی ایک روایت کے ایک جزء کو ذکر کر کے اس سے استدلال کیا ہے حالانکہ اس کے بعد اسی روایت میں آپ علیہ السلام نے اپنا شجرہ نسب بیان کرتے ہوئے فرمایا:

((«خطب النبی ﷺ فقال: "أنا محمد، بن عبد الله، بن عبد المطلب، بن هاشم، بن عبد مناف، بن قصي» الخ۔))¹⁸

آپؐ نے فرمایا: میں محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر بن مالک بن نصر بن کنانہ بن خزیمہ بن مدرکہ بن الیاس بن مضر بن نزار ہوں۔

اس کے بعد اپنے عالی نسب کی طرف اشارہ کرتے ہوئے فرماتے ہیں:

«وما فترق الناس فرقتين إلا جعلني الله في خيرها۔ فأخرجت من بين أبوي فلم يصبني شيء من عهرا الجاهلية. وخرجت من نكاح، ولم أخرج من سفاح، من لدن آدم، حتى انتهيت إلى أبي وأمي، فأنا خيركم نفسا، وخيركم أبا»¹⁹

¹⁵ الحوار الحق، فی الصمیم، الحلقۃ الثانیۃ، د/۱ www.answersaboutfaith.com

¹⁶ ابن کثیر، البدایہ والنہایہ، 2:30۔

¹⁷ سیدنا انس بن مالک بن نصر انصار کے خزیج قبیلے سے تعلق رکھتے ہیں، بلند رتبہ صحابی رسول اور خادم رسول ﷺ تھے، آپ کی مرویات کی تعداد ۲۲۸۶ ہے، آپؓ مدینہ منورہ میں ہجرت سے دس سال قبل ۶۱۲ء کو پیدا ہوئے، بچپن میں اسلام قبول کیا اور آپ ﷺ کی وفات تک خدمت میں رہے،

۹۳ھ/۷۱۲ء کو بصرہ میں وفات ہوئے، بصرہ میں آپؓ آخری صحابی تھے۔ خیر الدین بن محمود الزرکلی، الأعلام (دار العلم للملائی، ۲۰۰۲ء) 24/2

¹⁸ ابن کثیر، البدایہ والنہایہ، 3:313-31۔

¹⁹ ایضاً۔

اور جب بھی لوگوں کے دو گروہ بنے تو اللہ تعالیٰ نے ان میں سے مجھے بہترین گروہ میں رکھا، پس میں اپنے والدین سے پیدا ہوا ہوں، میری پیدائش میں زمانہ جاہلیت کی بدکاری میں سے ایک ذرہ بھی شامل نہیں۔ سیدنا آدم علیہ السلام سے لے کر اپنے والدین تک نسل در نسل میں بطریق نکاح پیدا ہوا ہوں نہ کہ بدکاری سے، پس میں خاندان اور اصل کے اعتبار سے تم سب سے بہترین ہوں۔

اس قسم کی جو روایات ہیں وہ سب کے سب آپ علیہ السلام کی بلند اور عالی نسب پر دال ہیں، اس سے عرب غلط بیانی کی تردید مقصود ہے، اب جو روایت کسی بات کی تردید کے لیے ہو اس کا ایک حصہ پیش کر کے اشکال پیدا کرنا اور لوگوں کو شک میں ڈالنا اگر علمی خیانت نہیں ہے تو اس کو کیا جاسکتا ہے؟ اس کے علاوہ حافظ عماد الدین خود اس کے ضعف کا بیان کرتے ہیں، جب کہ زکریا بطرس نے سرے سے اس کی طرف توجہ ہی نہیں دی ہے، چنانچہ حافظ ابن کثیر لکھتے ہیں:

"وهذا حديث غريب جدا من حديث مالك. تفرد به القدامي وهو ضعيف" ²⁰

"یہ حدیث 'حدیث مالک سے زیادہ غریب ہے، قدامی ²¹ نے اس میں تفرد کیا ہے اور وہ ضعیف ہیں۔"

یہ اس جائزہ کے لئے کافی ہے کہ بطرس کس قسم کے علمی خیانت سے کام لیتے ہوئے رسول رحمت ﷺ کی شان اقدس کو مشکوک کرنے کی کوشش کر رہا ہے۔ حالانکہ اس قسم کی تمام روایات اور اصحاب سیر کی کتابوں کی عبارات آپ ﷺ کی پاک دامنی کو بیان کرتی ہیں، جب کہ زکریا بطرس ان روایات اور اس قسم کی عبارات کو اس کے برعکس اسلام اور آقائے دو جہان ﷺ کی مخالفت میں استعمال کر رہا ہے۔ اس لیے مذکورہ بالا البدایہ والنہایہ کی مکمل عبارت نقل کی گئی تاکہ یہ اشکال ختم ہو جائے۔

زکریا بطرس نے یہ کذب بیانی کی ہے کہ آپ ﷺ نے اس کا اعتراف کیا ہے، ²² حالانکہ آپ ﷺ نے اعتراف نہیں بلکہ اس کی تردید کی ہے، چنانچہ اس کے علاوہ دیگر روایات جو اس حوالے سے منقول ہیں، وہ سب نسب نبوی ﷺ کی پاک دامنی پر دال ہیں، ان میں سے چند روایات ذکر کی جاتی ہیں، تاکہ اس سلسلے میں یہ اشکال ختم ہو جائے:

²⁰ ایضاً۔

²¹ عبد اللہ بن محمد بن ربیعہ القدامی اہل مصیصہ سے تعلق رکھتے تھے، مصیصہ انطاکیہ اور شام کے درمیان ایک شہر ہے، امام مالک اور ابراہیم بن سعد سے روایت کرتے ہیں، احادیث کی روایت میں تقلیب سے کام لیتے تھے، ابن حبان نے ان کو مجروحین میں شمار کیا ہے۔ محمد بن حبان، المعجمون من الحدیث والضعفاء والمتروکین (حلب: دار الوعی، ۱۳۹۶ھ)، 2:39۔

²² الحوار الحق، فی الصمیم، الخلیفۃ الثالث، د/۱۷، www.answersaboutfaith.com

- 1- عبداللہ بن عباس[ؓ] سے مروی ہے کہ رسول اللہ علیہ السلام نے فرمایا: ((مَا وَلَدَنِي مِنْ سَفَاحٍ أَهْلِ الْجَاهِلِيَّةِ شَيْءٌ مَا وَلَدَنِي إِلَّا نِكَاحٌ كَنِكَاحِ الْإِسْلَامِ))²⁴
- "میری ولادت میں دورِ جاہلیت کی بدکاری کا ذرہ تک شامل نہیں اور میری ولادت نکاح سے ہوئی ہے، جیسا کہ اسلامی نکاح ہے۔"
- 2- سیدنا واثلہ بن اسقع[ؓ] سے روایت ہے کہ رسول اللہ ﷺ نے فرمایا: ((إِنَّ اللَّهَ اصْطَفَى مِنْ وَلَدِ إِبْرَاهِيمَ إِسْمَاعِيلَ، وَاصْطَفَى مِنْ بَنِي إِسْمَاعِيلَ بَنِي كَنْانَةَ، وَاصْطَفَى مِنْ بَنِي كَنْانَةَ قُرَيْشًا، وَاصْطَفَى مِنْ قُرَيْشٍ بَنِي هَاشِمٍ، وَاصْطَفَى مِنْ بَنِي هَاشِمٍ))²⁵
- "اللہ تعالیٰ نے ابراہیمؑ سے اسماعیلؑ کو منتخب فرمایا، اور اولادِ اسماعیلؑ سے بنی کنانہ²⁷ کو منتخب فرمایا اور اولادِ کنانہ میں سے قریش کو منتخب فرمایا اور قریش میں سے بنو ہاشم²⁸ کو منتخب فرمایا اور بنی ہاشم میں سے مجھے شرفِ انتخاب بخشا۔"
- 3- سیدنا ابوسعید خدری[ؓ] سے ارشاد نبوی ﷺ مروی ہے:

²³ سیدنا عبداللہ بن عباسؓ قریش کے ہاشمی خاندان سے تعلق رکھتے ہیں، آپ کی ولادت ہجرت سے تین سال قبل ۶۱۹ء کو مکہ مکرمہ میں ہوئی۔ رسول اللہ ﷺ کے چچا زاد بھائی تھے، صحابہ کرامؓ میں جلیل القدر صحابی ہیں۔ جبرالامہ اور ترجمان القرآن القابات سے یاد کیے گئے، آخری وقت میں طائف میں سکونت تھے، اور وہیں ۶۸ھ/۶۸۷ء میں وفات پائی۔ اخیر الدین بن محمود الزرکلی، الأعلام (دار العلم للملاہین، ۲۰۰۲ء)، 4:95۔

²⁴ ابوبکر البیہقی احمد بن الحسین الحرسانی، المدخل إلى السنن الکبری (الکویت: دار الخلفاء للكتاب الإسلامي، س۔ن)، حدیث: 14456، 7:190۔

²⁵ واثلہ بن اسقع بن عبد العزی بن عبد یلیل لیشی، کنانی صحابی ہیں، اصحاب صفہ سے تھے آخری عمر میں آنکھوں سے معذور ہو گئے تھے، ۹۸ یا ۱۰۵ سال عمر تھے، آپ دمشق میں وفات ہونے والے آخری صحابی ہیں، آپ سے ۷۶ احادیث منقول ہیں، دمشق یابیت المقدس میں ۸۳ھ/۷۰۲ء کو وفات پا گئے۔ عزالدین ابن الاثیر أبو الحسن علی بن ابی الکرم، أسد الغابة في معرفة الصحابة، (بیروت: دار الفکر، 1989ء)، 5:399۔

²⁶ الحافظ عبداللہ بن محمد بن ابی شیبہ، مصنف ابن ابی شیبہ (بیروت: دار الفکر، س۔ن)، 7:43۔

²⁷ یہ قبیلہ رسول اللہ ﷺ کے آباؤ اجداد میں کنانہ بن خریمہ کی طرف منسوب ہے، جس کی وضاحت ایک روایت سے ہوتی ہے، جس میں آپ ﷺ فرماتے ہیں: اللہ نے اسماعیلؑ کی اولاد سے کنانہ کو منتخب فرمایا۔ کنانہ میں قریش کو، قریش میں بنی ہاشم کو اور بنی ہاشم سے مجھے منتخب فرمایا۔ ایضاً۔

²⁸ ہاشم عبد مناف کے بیٹے، عبد المطلب کے والد اور رسول اللہ ﷺ کے پرداد تھے، ان کی اولاد قریش کا معزز قبیلہ تھا، اور عرب میں بنو ہاشم کے نام سے مشہور تھے۔ محمد بن سعد، الطبقات الکبیر (القاهرة: مكتبة الخانجي، ۲۰۰۱ء)، 49:1۔

²⁹ آپ کی کنیت ابوسعید خدری ہے، اصل نام اور شجرہ یہ ہے: سعد بن مالک بن شیبان بن عبید بن ثعلبہ، آپ انصار کے خزیج قبیلہ سے تعلق رکھتے تھے، جلیل القدر صحابی ہیں، ہجرت سے دس سال قبل ۶۱۳ء کو پیدا ہوئے، بارہ غزوات میں شریک ہوئے، ۴۷ھ/۶۹۳ء کو مدینہ منورہ میں وفات پا گئے۔ (ابن الاثیر، أسد الغابة، 5:399۔)

((أنا النبي لا كذب، أنا ابن عبد المطلب، أنا أعرب العرب، ولدني قريش، ونشأت في بني سعد بن بكر، فأني يأتيني اللحن؟))³⁰

"میں ہی (سچا) نبی ہوں یہ جھوٹ نہیں، میں عبد المطلب جیسے (سردار) کا لختِ جگر ہوں، میں عربوں میں سے بہترین عربی ہوں، مجھے قریش نے جنم دیا اور میں نے بنو سعد بن بکر³¹ میں پرورش پائی، پس میری زبان میں لحن کیسے آسکتا ہے؟"

محمد عربی ﷺ ایک پاک اور عزت مند خاندان سے تعلق رکھتے تھے، آپ ﷺ کی نسب کی پاک دامنی پر قرآن کریم بھی شاہد ہے، قرآن کریم میں ارشاد باری تعالیٰ ہے:

﴿فَدَجَّائِكُمْ رَسُولٌ مِنْ أَنْفُسِكُمْ﴾³²

"بلاشبہ تمہارے پاس تم ہی میں سے رسول تشریف لائے۔"

اس کے متعلق سیدنا علیؑ نے رسول امی ﷺ سے پوچھا:

((«مَا مَعْنَى {أَنْفُسِكُمْ}»))³³

"اس آیت میں أَنْفُسِكُمْ کا کیا معنی ہے؟"

سیدنا علیؑ کو اس کے اس سوال کا جواب دیتے ہوئے فرمایا:

((«أَنَا أَنْفُسُكُمْ نَسَباً وَصِهْراً وَحَسَباً لَيْسَ فِيَّ وَلَا فِي آبَائِي مِنْ لَدُنْ آدَمَ سَفَاحَ كُلِّهَا نِكَاحاً»))³⁴

"نسب، سسرال اور حسب کے اعتبار سے نہ مجھ میں اور نہ ہی میرے آباء و اجداد میں سے سیدنا آدم تک کسی نے بدکاری کی، ہم سب (اسلامی طریقہ) نکاح سے پیدا ہوئے۔"

³⁰ سلیمان بن أحمد الطبرانی، المعجم الکبیر للطبرانی (قاہرہ: مکتبہ ابن تیمیہ، 1983ء)، 6:35۔

³¹ بنو سعد بن بکر عرب کا مشہور قبیلہ تھا، ۹ ہجری کو نبی کریم ﷺ کی خدمت میں ضمام بن ثعلبہ کی قیادت میں حاضر ہو کر اسلام قبول کیا۔ (عبد الملک بن

ہشام، السیرۃ النبویۃ لابن ہشام (مصر: شرکۃ مکتبۃ ومطبۃ مصطفیٰ البابی الحلبي وأولاده، 1955ء)، 2:573۔

³² القرآن 9:128۔

³³ جلال الدین السیوطی عبد الرحمن بن ابی بکر، الدر المنثور فی التفسیر بالمأثور (بیروت: دار الفکر، س، ن)، 4:327۔

³⁴ ایضاً۔

الغرض زکریا بطرس نے اس روایت کے ایک حصے کو نقل کیا ہے اور پوری روایت کو چھپایا ہے، حالانکہ اس روایت سے نسب نبوی کی عظمت کا پتہ چلتا ہے اور اس الزام کی تردید ہے جو ملحدین و مستشرقین کی افترا بازی ہے، نبی کریم ﷺ نے کئی روایات میں اپنے نسب کو بیان کیا ہے۔

3۔ تقدیس اصنام کی افترا بازی

زکریا بطرس نے سیرت طیبہ پر ایسے عجیب و غریب اعتراضات کئے ہیں جنہیں سن کر ایک سلیم العقل بندہ حیران رہ جاتا ہے، مثلاً بطرس یہ ثابت کرنا چاہتا ہے، کہ نبی امی ﷺ ان بتوں کے ماننے والے تھے، جن کی پرستش جاہلیت میں کی جاتی تھی، اس مسئلے کی تائید کے لیے وہ مسند امام احمد بن حنبلؒ سے دلیل پیش کرتے ہوئے کہا:

((عن ابن عباس: قال وكان رسول الله صلى الله عليه وسلم يطوف حول الحجر سبع لفات ثلاث منها قافراً كالظباء واربعة منها ماشياً في احترام للحجر المقدس))³⁵

"ابن عباسؓ سے روایت کرتے ہیں، کہ رسول اللہ ﷺ حجر اسود کے گرد سات چکر لگاتے تھے، تین چکروں میں ہر نوں کی طرح چوڑیاں بھر رہے تھے، اور چار حجر مقدس کی احترام کے لیے۔"

اس سے بطرس کو یہ دلیل مقصود ہے کہ نبی ہاشمی ﷺ حجر اسود کے احترام میں طواف کی طرح چکر لگاتے تھے، حالانکہ یہ بات واضح ہے کہ آپ ﷺ نہ حجر اسود کی تقدیس کے لیے چکر لگاتے اور نہ ہی اس کو معبود تسلیم کرتے، جیسا کہ زکریا بطرس کا خیال ہے، اولاً جس شخص (رسول اکرم ﷺ) کا مشن ہی توحید باری تعالیٰ کی تبلیغ و ترویج ہو وہ بذات خود کیسے شرک کا ارتکاب کر سکتا ہے؟ یہ بات کسی بھی نبی کے شایان شان نہیں ہے۔ نبی کریم ﷺ نے ہمیشہ توحید کی دعوت دی ہے اور شرک سے سختی سے منع فرمایا ہے، اسلامی تعلیمات اس پر دال ہیں، ثانیاً بطرس نے ہمیشہ کی طرح یہاں پر بھی جعل سازی سے کام لیا ہے کیونکہ حدیث کے الفاظ یہ نہیں ہیں جو بطرس نے بیان کئے ہیں بلکہ امام احمدؒ نے اس روایت کو اس انداز میں بیان کیا ہے کہ "سیدنا ابن عباسؓ سے روایت ہے کہ رسول اللہ ﷺ عمرہ کے لیے تشریف لے جاتے ہوئے جب مر الظهران کے قریب پہنچے، تو آپ ﷺ کے صحابہ کرامؓ کو یہ بات پہنچی کہ قریش ان کے بارے میں یہ کہہ رہے ہیں کہ کمزوری کی وجہ سے یہ لوگ کیا کر سکیں گے؟ آپ ﷺ کے صحابہ کرامؓ کہنے لگے کہ جب ہم اپنے جانور ذبح کرتے ہیں، اس کا گوشت کھا کر شور بہ پیئیں گے، جب ہم مکہ میں قوم پر داخل

³⁵ الحوار الحق، فی الصمیم، الحلقة التاسعة، المشاعر الوفية في الجاهلية، د/۲۲ www.islam-chritianity.net پر بطرس کی کتاب المصادر الوثنیة للإسلام میں

مزید تفصیل ملاحظہ ہو۔

ہوں گے تو اس وقت ہم میں طاقت آچکی ہوگی، نبی کریمؐ نے انھیں فرمایا ایسا نہ کریں، اور آپ کے پاس جو کچھ زاد سفر ہے، وہ میرے پاس لے کر آؤ، چنانچہ صحابہ کرامؓ اپنا اپنا توشہ نبی کریمؐ کے پاس لے آئے اور دسترخوان بچھا دیا، پس سب کھانے کے بعد جب واپس آئے تو (اس قدر بچ گیا تھا کہ) ہر ایک اپنے چمڑے کے برتنوں میں اسے بھر بھر کر لے گیا۔ پھر رسول اللہ ﷺ آگے بڑھے، یہاں تک کہ مسجد حرام میں داخل ہو گئے، مشرکین حجر اسود کی طرف بیٹھے ہوئے تھے، آپ ﷺ نے اپنی چادر کو دائیں کندھے کے نیچے سے گزار کر بائیں کندھے پر ڈال دیا اور فرمایا:

((«لا يرى القوم فيكم غَمِيْرَةً»، فاستلم الركن، ثم دخل حتى إذا تغيب بالركن اليماني إلى الركن الأسود، فقالت قریش: ما يرضون بالمشى، إنهم لينقُضون نفثَ الطُّبَاءِ! ففعل ذلك ثلاثة أطواف، فكانت سنة. قال أبو الطفيل: وأخبرني ابن عباس: أن النبي ﷺ فعل ذلك في حجة الوداع»))³⁶

یہ لوگ تم میں کمزوری محسوس نہ کرنے پائیں، پھر حجر اسود کا استلام کیا، اور طواف میں جب رکن یمانی پر پہنچے تو حجر اسود والے کو نے تک اپنی عام رفتار سے چلے، مشرکین یہ دیکھ کر کہنے لگے کہ یہ تو چلنے پر راضی ہی نہیں ہو رہے، یہ تو ہرنوں کی طرح چوکرٹیاں بھر رہے ہیں، اس طرح عام رفتار آپ ﷺ نے تین چکروں میں کیا، اس اعتبار سے یہ سنت ہے، ابوالطفیل کہتے ہیں کہ مجھے ابن عباسؓ نے بتایا ہے کہ نبی ﷺ نے حجۃ الوداع میں اس طرح کیا تھا۔

اب اگر زکریا بطرس کے اوراق کا حدیث سے موازنہ کیا جائے، تو یہ بات عیاں ہوگی کہ "فی احترام للحجر المقدس"³⁷ کے یہ الفاظ بطرس کے خود ساختہ ہیں، کتب حدیث اور شروحات کی تلاش سے کے بعد یہ بات معلوم ہوئی کہ حدیث میں یہ الفاظ مذکور نہیں ہیں۔ یہاں سے بطرس کی خیانت اور دھوکہ بازی کا اندازہ لگایا جاسکتا ہے۔ "تفاضر الطباء" کے الفاظ قریش مدح کے لیے استعمال کرتے تھے، جس سے وہ یہ بتانا چاہتے تھے کہ نبی کریمؐ ہرن جیسے تیز رفتار تھے، محمد جلال القصاص اس کی وضاحت کرتے ہوئے لکھتے ہیں:

((«بان النبي ﷺ وصحابته في قوتهم يمشون كما تمشي الطباء»))³⁸

"نبی کریمؐ اور آپ کے صحابہ کرامؓ قوت میں ہرن کی طرح رفتار کرتے تھے۔"

³⁶ أبو عبد الله أحمد بن محمد بن حنبل، المسند (قاہرہ: دار الحدیث، 1995ء)، حدیث: 3:236، 2783۔

³⁷ الحوار الحق، فی الصمیم، الحلقۃ التاسعة، الشعائر الوثنیة فی الجاہلیہ و/ ۲۲، www.islam-chritianity.net پر بطرس کی کتاب المصادر الوثنیة للإسلام میں مزید تفصیل ملاحظہ ہو۔

³⁸ محمد جلال القصاص، الکذاب اللیم (دھوکہ: الاثریہ للتراث، س، ن)، 50۔

یہ درحقیقت بطرس کی ذاتی رائے نہیں ہے بلکہ اس حوالے سے وہ استشراتی فکر کے خوشہ چین ہیں، استشراتی فکر کا یہ تصور ہے کہ افکار نبوی ﷺ میں بتدریج ارتقاء ہوئی ہے یعنی پہلے رحمت اللعالمین ﷺ (نعوذ باللہ) بت پرستی کے قائل تھے، جس کی دلیل قصہ غرانیق ہے، اور بعد میں آپ ﷺ نے اس عقیدے کو ترک کیا۔ مشہور مستشرق گریو نے باؤم کا یہی تصور ہے کہ محمد مصطفیٰ ﷺ نے پہلے پہل ان بتوں کو بنات اللہ قرار دے دیا تھا لیکن پھر بعد میں آپ نے رب کریم کو ہی معبود واحد قرار دیا۔³⁹

4۔ تعلیمی ذرائع پر تنقید

زکریا بطرس کا خیال ہے کہ رسول اللہ ﷺ نے عرب کے راہبوں اور نصاریٰ کے علماء سے علم حاصل کیا ہے،⁴⁰ اس بناء پر بطرس نے وحی کا انکار کیا ہے، اس سلسلے میں اس نے قرآن کریم کی آیت کو بطور دلیل پیش کیا ہے:

﴿وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ﴾⁴¹

"اور ہم جانتے ہیں کہ یہ لوگ کہتے ہیں کہ ان کو ایک آدمی نے سکھایا ہے۔" بطرس نے اپنے ایک محاضرہ میں اس بات کو بیان کیا ہے کہ جن سے آپ ﷺ نے تعلیم حاصل کی، ان میں سیدنا سلمان الفارسی، عداس⁴² اور میسرہ⁴³ کے نام گنوائے جاتے

³⁹ "It is said that first he had recognized as the daughters of Allah, the three great goddesses: Al-Lat, who was honoured in Taif, Al-Uzza who was worshipped in Nakhla near Mecca, and Manat whose sanctuary lay in Qudaid between Mecca and Medina. This stand he now revoked and made a sharp distinction between the faithful and those who associated Allah with other gods". E. Von Grunebaum, *Classical Islam*, trans. Katherine Watson (London, 1970), 31.

⁴⁰ www.islam-christianity.net پر بطرس کی کتابیں المصاوير اليهودية للاسلام اور المصاوير النصرانية للاسلام موجود ہیں، جن میں وہ یہ ثابت کرنا

چاہتے ہیں کہ اسلام کے تعلیمی ذرائع یہودیت اور نصرا نیت ہے۔ لیکن ان کتابوں کا حوالہ اس وجہ سے نہیں دیا جاسکتا ہے کہ ان میں کتبے اور اشاعت کی کوئی تفصیل نہیں ہے۔

⁴¹ القرآن 103:16

⁴² عداس عتبہ بن ربیعہ کے غلام تھے، نبی کریم ﷺ جب طائف گئے تو ان کے ساتھ ملاقات ہوئی، جس کا تفصیلی واقعہ سیرت کی کتابوں میں مذکور ہے۔ أبو القاسم عبد الرحمن بن عبد اللہ بن أحمد السہیلی، الروض الأنف فی شرح السیرۃ النبویۃ لابن ہشام (بیروت: دار احیاء التراث العربی، 2000ء)، 4:30۔

⁴³ میسرہ ام المومنین حضرت خدیجہؓ کے غلام تھے، جو رسول اللہ ﷺ کے ساتھ شام کا سفر کیا اور آپ ﷺ کی عظمتِ شان کا مشاہدہ

کیا (تقی الدین المقریزی احمد بن علی بن عبد القادر، لامتاع الاسماع (بیروت: دار الکتب العلمیہ، 1999ء)، 1:17۔

ہیں،⁴⁴ اس رائے کی تائید میں اس نے مختلف تفاسیر کو بطور ثبوت پیش کیا ہے کہ علمائے اسلام بھی یہ کہتے ہیں کہ علمائے نصاریٰ کے ساتھ آپ ﷺ کا نسبت اور واسطہ تھا۔

پہلے تو بطرس نے آیت کریمہ کو مکمل نقل کرنے کے بجائے اس کا ایک حصہ نقل کر کے لوگوں کو مغالطے میں ڈال رہے ہیں، جب کہ اصل حقیقت کی وضاحت پوری آیت کریمہ سے سامنے آئے گی، ارشاد باری تعالیٰ ہے:

﴿وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِّسَانُ الَّذِي يُلْحِدُونَ إِلَيْهِ أَعْجَمِيٌّ وَهَذَا لِسَانٌ عَرَبِيٌّ مُبِينٌ﴾⁴⁵

"اور ہم کو خوب معلوم ہے کہ یہ (لوگ) تمہارے متعلق کہتے ہیں کہ اس شخص کو ایک آدمی سکھاتا پڑھاتا ہے حالانکہ ان کا اشارہ (تعریض) جس آدمی کی طرف ہے اس کی زبان عجمی ہے اور یہ (قرآن) صاف عربی زبان ہے"

درج بالا مکمل آیت کریمہ کے شروع میں قرآن کریم قریش کے اس قول کی حکایت کرتا ہے، کہ وہ کہتے ہیں کہ اس رسول کو ایک انسان نے سکھایا ہے، پھر قرآن کریم نے خود اس سے انکار کیا ہے اور محبوب خدا ﷺ کی طرف منسوب اس بات کی نفی کی ہے، اور اظہارِ تعجب کیا ہے کہ قریش جن لوگوں کے نام لیتے ہیں وہ تو عجمی ہیں جو عربی میں کلام نہیں کر سکتے جب کہ یہ قرآن عربی زبان میں ہے۔ قرآن کریم تو وہ معجز کلام الہی ہے جس کی فصاحت و بلاغت کی مثال پیش کرنے سے عرب کے فصحاء و بلغاء عاجز ہیں، پھر کیسے یہ لوگ یہ بات کہہ رہے ہیں کہ آقائے دو جہان ﷺ نے ان لوگوں سے تعلیم حاصل کی؟

5۔ رسول اکرم ﷺ کی طرف مdahنت پرستی کی نسبت

زکریا بطرس محمد عربی ﷺ کی نبوت و رسالت کو بھی ہدف تنقید بنا کر آپ ﷺ پر مdahنت کا الزام لگاتا ہے، اس کے لیے اس نے قصہ غرائق کو دلیل بنایا ہے⁴⁶ محمد جلال القصاص اس واقعے کے تناظر میں زکریا بطرس کے افکار کے بارے میں لکھتے ہیں:

"ويستدل بالقصة على مdahنة النبي ﷺ لعبدة الاوثان من مشركى مكة! ويستدل بالقصة على تسلط الشياطين على رسول الله ﷺ"⁴⁷

⁴⁴ الحوار الحق، فی الصمیم، الحلقۃ الحادیۃ عشر، د/۴ www.islameyat.com

⁴⁵ القرآن 103:16

⁴⁶ الحوار الحق، فی الصمیم، الحلقۃ: ۱۳۲۔ آسنۃ عن الایمان، د/۱۲ یہ لیکچر اس ویب سائٹ www.islam-chritianity.net پر تحریری صورت میں موجود

ہے۔ جہاں سے بھی استفادہ کیا جاسکتا ہے۔

⁴⁷ محمد جلال القصاص، الکذاب اللیم، 105۔

"اس واقعہ سے وہ نبی کریم ﷺ کی مہانت اور بتوں کی عبادت پر استدلال کرتے ہیں۔ اس طرح وہ اس قصہ سے اس پر بھی استدلال کرتے ہیں کہ نبی کریم ﷺ پر شیاطین کا تسلط تھا۔"

یہ صرف بطرس کی رائے نہیں ہے بلکہ اس کے علاوہ دیگر مستشرقین اور قسّیس و احبار کا بھی یہی موقف ہے، کہ وہ قصہ غرائف کو بنیاد بنا کر اسلام میں شرک کی اجازت کو ثابت کرنے پر تلے ہوئے ہیں۔ مستشرقین اور بطرس اس واقعہ سے یہ باور کرانا چاہتے ہیں کہ نعوذ باللہ پیغمبر اسلام شرک کو جواز مہیا کرتا ہے۔ منگمری واٹ نے اس من گھڑت واقعے کے ذریعے اپنے خیالات کا اظہار ان الفاظ میں کیا ہے:

This is a strange and surprising story. The Prophet of the most uncompromisingly monotheistic religion seems to be authorizing polytheism. Indeed the story is so strange that it must be true in essentials. It is unthinkable that anyone should have invented such a story and persuaded the vast body of Muslims to accept it.⁴⁸

یہ ایک عجیب اور حیران کن کہانی ہے کہ اصولوں پر سودا بازی نہ کرنے والے توحیدی مذہب کا پیغمبر، شرک کو جواز مہیا کرتا نظر آتا ہے۔ البتہ کہانی اتنی حیران کن ہے کہ اس کی بنیادی باتیں ضرور سچی ہوں گی۔ یہ ممکن نہیں کہ کسی شخص نے یہ کہانی تراشی ہو اور پھر مسلمانوں کی اتنی کثیر تعداد اس کہانی کو قبول کرنے کی طرف مائل کر لیا ہو۔

زکریا بطرس اور اس کے ہم خیال مستشرقین اس واقعہ کے استنادی حیثیت کو سرے دیکھتے ہی نہیں، حالانکہ تمام محدثین اور مفسرین نے اسے موضوع قرار دیا ہے، چنانچہ علامہ بیہقی⁴⁹ اس واقعہ کے استنادی حیثیت کے بارے میں لکھا ہے:

"هذه القصة غير ثابتة من جهة النقل"⁵⁰

"یہ قصہ از روئے نقل ثابت نہیں"

⁴⁸ Montgomery Watt, *Muhammad: Prophet and Statesman*, (London: Oxford University Press, 2002), 61.

⁴⁹ أبو بکر، أحمد بن حسین بن علی (۳۸۴ھ - ۴۵۸ھ) کو نیشاپور کے شہر بیہق کے مضافات میں گاؤں خسرو جرد میں پیدا ہوئے، آپ حدیث کے بڑے ائمہ میں سے تھے، بغداد، کوفہ اور مکہ مکرمہ کو علم کے لئے اسفار کئے، اور علم کے بعد تمام زندگی بیہق میں خدمات سرانجام دیتے رہے، (۹۹۴-۱۰۶۶م) کو اس دنیا سے چل بسے۔ الزرکلی، *الأعلام*، 1:116۔

⁵⁰ محمد بن محمد ابو شہبہ، *الاسرائیلیات والموضوعات* (بیروت: دار الفکر، 2003ء)، 315۔

اور قاضی عیاض⁵¹ فرماتے ہیں:

"فیكفیک أن هذا حدیث لم یخرجه أحد من أهل الصحة ولا رواه ثقة بسند سلیم متصل"⁵²
 "پس اس پر کیسے اکتفا کیا جاتا ہے کہ یہ حدیث ہے، حالانکہ کسی اہل صحاح میں سے کسی نے نقل نہیں کیا ہے، اور نہ ہی اس کے راوی صحیح اور متصل سند کے ساتھ ثقہ ہیں۔"

واقعہ غرائیق کے حوالے سے بطرس کے خرافات کا جواب اور اس واقعے کی سندی حیثیت پر بات کرتے ہوئے محمد جلال القصاص لکھتے ہیں:

"القصة لا تصح متناً ولا سنداً وقد أكثر علماء المسلمين في التكلم عن عدم الصحة هذه القصة انكروها سنداً وانكروها متناً"⁵³

"یہ قصہ سند اور متن (دونوں) کے اعتبار سے صحیح نہیں ہے، اکثر علماء نے اس واقعے کی عدم صحت پر کلام کیا ہے، اور انھوں نے اس کے سند اور متن صحیح ماننے سے انکار کیا ہے۔"

قصہ غرائیق کی نقد پر علماء و مشاہیر امت نے اپنی کتابوں میں لکھا ہے، تاہم بعض اہل علم نے اس موضوع پر مستقل کتابیں بھی لکھی ہیں، علامہ ناصر الدین البانیؒ نے "نصب المجانب لنسف قصة الغرائیق" کے نام سے مستقل تصنیف کی ہے، جس میں ان شبہات کا جواب دیا ہے۔ آپ نے اس واقعہ کی سند کے تمام روایوں کو تہذیب التہذیب کے مطابق ثقہ قرار دیا ہے، سوائے ابن عرعرہ سے نیچے راوی محمد بن علی المقرئ البغدادی میں نظر ہے اور شیخ البانی نے مذکورہ واقعہ کی سند کو ضعف قرار دیا ہے۔⁵⁴

ویسے تو زکریا بطرس نے ہادی اعظم ﷺ کی ذاتِ مبارکہ کے حوالے سے دیگر اعتراضات بھی کئے ہیں مگر یہاں صرف ان منتخب اعتراضات کو زیر بحث لایا گیا، اب عصرِ حاضر کی ضرورت یہ ہے کہ جامعات کے علومِ اسلامیہ کے سکالرز کو زکریا بطرس کے دینِ اسلام کی اساسیات، قرآن کریم، اسلامی تصورِ مسیح علیہ السلام اور سیرت طیبہ کے حوالے سے دیگر اعتراضات، اشکالات،

⁵¹ عیاض بن موسیٰ بن عیاض بن عمرو النسبی، (۳۷۶-۵۴۴ھ) کو سبتہ (مغرب) میں پیدا ہوئے، آپ کی کنیت ابو الفضل ہے، اپنے وقت میں مغرب میں

بڑے محدث تھے، عرب کے انساب، اور حالات پر سب سے زیادہ ماہر تھے، سبتہ کے قاضی رہ چکے تھے، پھر اس کے بعد غرناطہ کے قاضی بن گئے، آخر کا مراکش میں انھیں زہر پھلایا گیا جس کی وجہ سے (۸۳-۱۱۴۹ء) کو وفات پانگے۔ الزرکلی، الأعلام، 5:99۔

⁵² عیاض بن موسیٰ النسبی، الثقات بتعریف حقوق المصطفیٰ ﷺ (عمان: دار الفیحاء، 1407ھ)، 2:279۔

⁵³ محمد جلال القصاص، الکذاب اللیم، 106۔

⁵⁴ شیخ محمد ناصر الدین البانی، نصب المجانب لنسف قصة الغرائیق (بیروت: المکتب الاسلامی، 2010ء)، 8-9۔

تنقیدات اور خود ساختہ تحقیقات پر مختلف عنوانات سے علمی و تحقیقی مقالہ نگاری کی ذمہ داری سونپ دی جائے تاکہ علوم اسلامیہ میں ہونے والی تحقیق سے حقیقی معنوں میں دین اسلام کا دفاع اور صحیح عقائد و تعلیمات کی نشر و اشاعت ہو سکے۔

سفارشات

1- زکریا بطرس نے رسول اللہ ﷺ کی ازواج مطہرات کی سیرت پر مختلف قسم کے اعتراضات کئے ہیں، اس حوالے سے ان کے افکار اور مستشرقین کے افکار زیادہ تر ایک جیسے ہیں، اس لئے ازواج مطہرات پر بطرس کے شبہات کے علمی جائزے پر ایم فل کی سطح پر کام کرنے کی سفارش کی جاتی ہے، تاکہ یہ ثابت ہو جائے کہ یہ بطرس کے شبہات نہیں بلکہ یہ مستشرقین کے افکار اور رجحانات ہیں۔

2- بطرس نے The Quran: Scientific Errors, Sources of the Quran, Abrogation in the Quran کے عنوانات سے لیکچرز دیئے ہیں، جو یوٹیوب پر موجود ہیں، ان لیکچرز کا تنقیدی جائزہ پیش کرنا قرآنی دفاع کے حوالے سے اس وقت کی ایک اہم ضرورت ہے۔ جس پر ایم اے کی سطح پر کام کرنا چاہئے۔

3- بطرس نے نعوذ باللہ رسول اللہ ﷺ کی تعلیمات کو دہشت گردی کی تعلیمات اور عیسائیت کی تعلیمات کو امن کی تعلیمات قرار دیا ہے، اس سلسلے میں نے Muhammad's Terrorism and Christ's peace کے عنوان سے لیکچرز دیئے ہیں، اس لیکچر کے تجزیے پر ایم اے کی سطح پر مقالہ لکھنے کی ضرورت ہے، کہ یہ حقیقت واضح ہو جائے۔

4- بطرس نے بعض لیکچرز میں احادیث پر نقد کی ہے بالخصوص بخاری پر، اس حوالے سے ان کے ویڈیوز یوٹیوب پر "نقد الاحادیث النبویة خاصة البخاری" کے عنوان سے موجود ہیں، اس کی نقد کے لئے سفارش کی جاتی ہے۔

5- عدم تحریف الكتاب المقدس کے عنوان سے ۲۷ صفحات پر مشتمل بطرس کی کتاب www.fatherzakaria.com پر موجود ہے، جو دراصل بطرس کا ایک لیکچر ہے، جس کو ضبط تحریر میں لایا گیا ہے، اگرچہ اس پر مکتبہ اشاعت اور تاریخ وغیرہ نہیں، اس کتاب کا اسلامی نظریات کے تناظر میں مطالعہ کر کے اس پر تحقیقی کام کرنے کی ضرورت ہے۔

6- حوالہ الحق " کے نام سے مختلف ٹی وی پروگرامز میں بطرس زکریا نے قرآن کریم اور سیرت طیبہ پر مختلف اشکالات کا اظہار کیا ہے۔ یوٹیوب پر حوالہ الحق کے لیکچرز کا تنقیدی مطالعہ پیش کرنا تقابل ادیان کا ایک اہم موضوع ہے۔

- 7- www.islam-chritianity.net میں مختلف تصورات کو پیش کیا ہے، اس میں ایک کتاب کا عنوان ہے، المصادر النصرانیة للاسلام، جس پر تحقیق کر کے اصل حقائق تک پہنچنے کی ضرورت ہے۔ اس پر ایک آرٹیکل کی صورت میں کام کرنے کی ضرورت ہے، تاکہ اصل حقیقت آشکارا ہو جائے۔
- 8- اعجاز القرآن مسلمانوں کے نزدیک ایک مسلم حقیقت ہے، www.islam-chritianity.net پر بطرس نے تساؤلات محیرہ حول اعجاز علمی فی القرآن کے نام سے ان کے لیکچر کو مدون کیا گیا ہے۔ جس میں انھوں نے قرآن کے اعجاز علمی کا انکار کیا ہے، اس کتاب کا تنقیدی جائزہ پیش کرنے کی سفارش کی جاتی ہے۔
- 9- www.islam-chritianity.net میں المصادر الوثنیة للاسلام اور المصادر الیہودیة للاسلام پر بطرس نے کام کیا ہے، جس پر تحقیق کرنے کی ضرورت ہے، تاکہ یہ بات واضح ہو جائے کہ کیا اسلام کے مصادر یہ ہیں یا یہ بطرس کا علمی خیانت ہے۔
- 10- اسلامی تعلیمات پر بطرس کے شبہات و شکالات کی تنقید میں جو لٹریچر لکھا گیا ہے، اس تمام لٹریچر کا جائزہ لینا چاہئے، اور اس لٹریچر کو مد نظر رکھتے ہوئے بطرس کے افکار پر تنقیدی انداز میں تحقیق کرنے کی سفارش کی جاتی ہے۔